

# GMIEL U HAJJA

Lill-Professuri G. AQUILINA u P. P. SAYDON.

Sbejha kull warda  
 li tiftaħ f'ħogor ommha,  
 kull warda mbewsa  
 minn fomm ix-xemx — li bhali thobbha 'l warda —  
 bil-gawhar niedja  
 mifruxa fuq sidirha. U jien nobghodu  
 il-ward qarrieqi, il-ward li qatt ma trabba  
 fuq ħogor ommu,  
 għaliex ma jafx bil-ħajja  
 li tinbet f'qalb il-wegħha. U biss fil-warda  
 li tghix u tikber bhali  
 jogħxew għajnejja.

Jien ma rressaqx wardiet  
 mill-ħjut minsuġa  
 jew b'karti mlewwen taħt l-ilbies taż-żebgħa,  
 quddiem ix-xbiha ħelwa tal-Madonna;  
 'mma nhobb mill-gonna sbieħ,  
 imrewħa bl-oħla fwejjah,  
 nagħżlilha l-Ward li jfuħ u xi ftit Vjoli  
 moħbija qalb il-weraq.  
 Imbagħ' d bi truf subgħajja ħelu, ħelu  
 ninsgilha waħda waħda...  
 il-Gizimin bajdani  
 li jiftaħ sieket bhall-kewkbiet fl-għaxxija  
 xħin tgħib ix-xemx għajjiena.  
 U meta jinxfu  
 il-ward — l-għaxxa t'għajnejja —  
 jien ma nagħlix jekk huma jaqgħu bhalna...  
 għax naf li l-mewt gerrieda  
 tixhed il-ħajja. Ma nibkix lill-Warda  
 meta nar'ha quddiem  
 tinza' bla ħoss... u titlaq waħda waħda...  
 l-ilbies sabiħ tax-xema'...  
 li jinzlu fl-art ħelwin  
 bhāl gwienah ckejkna mitluqin mill-anġli.

Inhobb il-ħajja  
 u l-ġmiel li jgħum fil-wisa' bejn dirgħajha  
 f'tgħanniqā ħelwa u sħiha: inhobb il-friefet  
 b'dawk l-ilwien imħallta  
 għax magħhom qalbi togħxa  
 xhin jersqu fuq il-ward ħa' jxommu l-fwiħa  
 u jgabbli lwienhom sbieħ ma' ta' gwinħajhom.  
 Kull ġmiel jisraqni:  
 u l-ġmiel iżid jisbieħ  
 meta jissieħeb  
 maċ-ċaqliq ħaj li jiġi biss mill-ħajja.  
 Helwa t-tarbija...  
 mhux biss għaliex fiċ-ċkejken  
 flimkien inhalltu l-ħlewwa mas-sbukija:  
 iżda wkoll ħelwa  
 għax f'kull tbissima li tinfirex f'wiċċha  
 jew f'bukija mdendla fuq xofftejha ħelwa  
 tagħraf il-ħajja.

Il-ġmiel inhobb u l-ħajja:  
 Ma jħobbx il-ġmiel  
 min, dak li tibni l-ħajja,  
 jobgħod u jħott bla ħniena...  
 Ma jħobbx il-ħajja min lil qamħa bnina  
 jaħsad, jaħsra! qabel jaasal żmienha;  
 u kiefer min jeqridha  
 xhin tkun minn ommha biss tistenna l-ħajja!...

DUN FRANS CAMILLERI.

## MAQDES IL-QALB

Mhux deheb u fidda tleqq irid fit-tempju  
 u twapet sbieħ ilewnu fuq l-irħam:  
 lil qalbek il-Mulej irid mixgħula  
 u ruħek tiddi dejjem fuq id-dlam.  
 Għax Hu kull ġmiel m'nn idejħ jimlieħ bid-dija  
 u jlibsu kull tiżwiq u nsig ta' lwien;  
 f'idejħ lil qalbek biss biex tħobb ħallielek:  
 minn qalbek l-oghla ġieħ fost il-ħolqien.

DUN FRANS CAMILLERI.